



سیر و سوانح

محمد وسیم اختر مفتی

حضرت حذیفہ بن یمان رضی اللہ عنہ

(۲)

[”سیر و سوانح“ کے زیر عنوان شائع ہونے والے مضامین ان کے فاضل مصنفین کی اپنی تحقیق پر مبنی ہوتے ہیں، ان سے ادارے کا متنقہ ہونا ضروری نہیں ہے۔]

جنگ نہاوند

۱۹ھ (۲۱ھ: طبری): کسکر کے حاکم حضرت نعمان بن مقرن نے خراج کی وصولی کے بجائے جہاد میں حصہ لینے کی خواہش ظاہر کی تو خلیفہ دوم حضرت عمرؓ نے انھیں نہاوند جانے کی ہدایت کی جہاں ڈیڑھ لاکھ عجمی افواج جمع تھیں۔ حضرت حذیفہ بن یمان اس وقت کوفہ میں اور حضرت ابو موسیٰ اشعری بصرہ میں تھے، حضرت عمرؓ نے انھیں بھی الگ الگ خط لکھ کر نہاوند پہنچنے کا حکم دیا۔ حضرت حذیفہ کی کمان میں عراق کے سرداروں کی بھاری فوج طرز (یاماہ) کے مقام پر حضرت نعمان سے جا ملی۔ حضرت نعیم بن مقرن ان کے ساتھ کوفہ سے آئے، حضرت عبداللہ بن عمر مدینہ سے پہنچے۔ تیس ہزار پر مشتمل حضرت نعمان کی اس فوج میں حضرت جریر بن عبداللہ، حضرت عمرو بن معدیکرب، حضرت طلحہ بن حوید اور حضرت قیس بن مکشوح بھی شامل تھے۔ نہاوند پہنچنے پر سرحدی علاقوں میں مقیم مسلمانوں کے دستے نے اپنے سردار انوشق کی سربراہی میں حضرت نعمان کا استقبال کیا۔ حضرت نعمان نے نعرہ تکبیر سے ان کا جواب دیا۔ انھوں نے سامان اتارنے اور خیمے نصب کرنے کا حکم دیا۔ چودہ ممتاز سرداروں کے لیے خیمے لگائے گئے، حضرت حذیفہ بن یمان، حضرت مغیرہ بن شعبہ، حضرت ربیع

بن عامر، حضرت جریر بن عبداللہ اور حضرت وائل بن حجران میں شامل تھے۔

سامان اتارنے کے بعد حضرت نعمان نے جنگ چھیڑی اور حضرت عمر کی ہدایت کے مطابق اعلان کیا: اگر میں شہید ہو جاؤں تو حذیفہ بن یمان کو سپہ سالار بنالینا، اگر وہ بھی راہ خدا میں کام آجائیں تو جریر بن عبداللہ (یا نعیم بن مقرن) کو اپنا کمانڈر چن لینا، ان کی شہادت کے بعد قیس بن مشکوح کو کمان سونپ دینا۔ ایک روایت کے مطابق حضرت نعمان نے اس فہرست میں حضرت مغیرہ بن شعبہ کا نام بھی شامل کیا۔ بدھ اور جمعرات، دو دن کی لڑائی میں کوئی نتیجہ نہ نکلا۔ جمعہ کے دن ایرانی اپنے قلعے اور خندقوں میں گھس گئے اور بات چیت کرنے کو کہا، حضرت مغیرہ بن شعبہ کو بھیجا گیا، لیکن ایرانی کمانڈر نے دھمکانے کے علاوہ کچھ نہ کہا تو وہ بھی قتال و غلبہ کی دھمکی دے کر واپس آ گئے۔ حضرت نعمان نے اپنے سالاروں سے مشورہ کیا تو انھیں حضرت طلحہ کی تجویز پسند آئی کہ گھڑ سوار دستے خندقوں پر کھڑے ہو کر تیر اندازی کریں، پھر پسپا ہو جائیں، اس طرح ایرانی ان کا تعاقب کرتے ہوئے قلعے اور خندقوں سے باہر نکل آئیں گے۔ حضرت نعمان نے حملہ کرنے کے لیے زوال کا انتظار کیا کیونکہ یہ رسول اللہ صلی اللہ علیہ وسلم کا معمول اور آپ کی سنت تھی، جمعہ کی نماز پڑھانے کے بعد انھوں نے دو بار نعرہ تکبیر بلند کیا اور سپاہیوں کو اسلحہ پکڑ کر تیار ہونے کا حکم دیا، مقدمہ پر حضرت نعیم بن مقرن، میمنہ و میسرہ پر حضرت حذیفہ بن یمان اور حضرت سوید بن مقرن کے دستے تھے، حضرت قعقاع بن عمرو سواروں کے اور حضرت مجاشع بن مسعود پیادوں کے سالار تھے۔ تیسرے نعرے پر حضرت قعقاع بن عمرو نے تیر اندازی کر کے حملے کا آغاز کیا۔ ہر فرد چاہتا تھا کہ فتح یا شہادت سے سرفراز ہو۔ دوسری روایت کے مطابق مسلمان فوجیوں اور ان کے گھوڑوں کے پاؤں میں لوہے کے وہ کانٹے چبھے جو ایرانیوں نے راہ میں بکھیر رکھے تھے تو انھوں نے واپس پلٹنے کی چال چلی۔ ایرانیوں نے انھیں پسپا ہوتے دیکھا تو کانٹے صاف کر کے تعاقب میں نکل آئے۔ شدید لڑائی میں حضرت نعمان کا گھوڑا میدان جنگ میں بکھرے ہوئے خون سے پھسلا اور وہ گر گئے۔ اسی اثنا میں دشمن کا ایک تیران کو آگیا اور انھوں نے جام شہادت نوش کیا۔ ان کے بھائی حضرت سوید نے کپڑا ڈال کر ان کا جسم چھپا لیا اور علم دوسرے بھائی حضرت نعیم بن مقرن نے تھام لیا، ان سے حضرت حذیفہ بن یمان نے لے لیا اور حضرت نعمان کی ہدایت کے مطابق کمان سنبھال لی۔ رات گئے ایرانی فوج کو حضرت حذیفہ کی سالاری میں شکست ہوئی، اسلامی فوج نے بھگوڑے ایرانیوں کا پیچھا کیا، لیکن تاریکی کی وجہ سے راستہ بھول گئی۔ ادھر مفرور فوج اسبیدہاں کے مقام پر پہنچی تو وہاں جلتی ہوئی آگ میں گر گئی۔ میدان جنگ کے تیس ہزار مقتولین کے علاوہ

جلنے والوں کی تعداد اسی ہزار (دوسری روایت: ایک لاکھ) تھی۔ ابن کثیر نے آگ کے مقتولین کا ذکر نہیں کیا، وہ کہتے ہیں کہ یہ ایک لاکھ سے زائد ایرانی آس پاس کی وادیوں میں گر کر ہلاک ہوئے۔ ایرانی سالار فیروزان کو حضرت نعیم بن مقرن نے ہمدان کی طرف بھاگتے ہوئے ایک گھاٹی میں پکڑ کر مارا۔

مسلمان شہر نہاوند میں داخل ہوئے اور تمام مال و اسباب قبضے میں لے لیا۔ آتش کدے کے منتظم ہربذ نے پناہ دینے کی شرط پر شاہ ایران کا خزانہ حضرت حذیفہ کے سپرد کیا۔ انھوں نے ان جواہرات کو خمس کے ساتھ خاص حضرت عمر کے لیے رکھ لیا اور باقی مال غنیمت سپاہیوں میں بانٹ دیا، سوار کے حصے میں چھ ہزار آئے اور پیادے کو دو ہزار ملے۔ حضرت حذیفہ نے مرج القلعة، غرضی شجر اور فوجی مراکز میں متعین اہل کاروں کو بھی مال غنیمت میں سے حصہ دیا، کیونکہ انھوں نے لڑنے والی فوج کی حفاظت و معاونت کا کام کیا تھا۔ حضرت سائب بن اترع جواہرات لے کر مدینہ پہنچے تو حضرت عمر نے فوراً حضرت حذیفہ کے پاس واپس بھیج دیے اور انھیں بھی فوج میں بانٹنے کا حکم دیا۔ حضرت حذیفہ اس وقت ماہ میں تھے، جواہرات کی ٹوکریاں جامع کوفہ میں رکھی گئیں، عمرو بن حریث مخزومی نے ان کے بیس لاکھ درہم دوا کیے، یہ رقم بھی مجاہدین میں تقسیم کر دی گئی۔ بعد میں عمرو نے یہی جواہرات ایرانیوں کے ہاتھ چالیس لاکھ میں فروخت کیے۔

ہمدان، ماہین اور ماہ دینار کی فتح

محرم ۱۹ھ: شکست خوردہ ایرانی فوج کا ایک حصہ ہمدان پہنچا، اسلامی فوج کے گھڑ سوار ان کا تعاقب کر رہے تھے۔ وہ شہر میں داخل ہوئے تو گھڑ سواروں نے انھیں دبوچ لیا اور ان کے مال و اسباب پر قبضہ کر لیا۔ یہ دیکھ کر حاکم خسرو شنوم نے امان مانگی اور ہمدان اور دستنبی کے شہروں کی طرف سے صلح کا ہاتھ بڑھایا۔ ہمدان کے زیر ہونے کے بعد اہل ماہین نے حضرت حذیفہ بن یمان کو خط لکھ کر صلح کی درخواست کی۔ ان سے صلح کے بعد حضرت حذیفہ نے ماہ دینار کو فتح کیا۔ اس کی تفصیل اس طرح بیان کی جاتی ہے: نہاوند کے محاصرے کے دوران میں نو ایرانیوں کا گروپ قلعہ سے باہر نکل کر جنگ کرنے لگا۔ سماک بن عبید نے انھیں دعوت مبارزت دی اور ایک ایک کر کے آٹھ جنگجوؤں کو قتل کر دیا۔ انھوں نے نویں شخص دینار کی جان بخشی کی اور اسلحہ چھین کر اسے قید کر لیا۔ اس نے کہا کہ تم نے مجھے قتل نہ کر کے احسان کیا ہے، مجھے اپنے امیر کے پاس لے چلو۔ دینار کو حضرت حذیفہ کے پاس لے جایا گیا۔ اس نے سماک کی بہادری کی تعریف کی اور خراج دینے پر آمادگی ظاہر کی۔ اس طرح یہ علاقہ اس کے نام سے موسوم ہو کر ماہ دینار ہو گیا۔

ماہ دینار کے ساتھ حضرت حذیفہ نے جو معاہدہ کیا، اس کی عبارت یہ تھی: ہم اہل ماہ دینار کو جان و مال اور اراضی پر پناہ دیتے ہیں، ان پر حملہ کریں گے نہ ان کے مذہبی قوانین میں تبدیلی کی جائے گی جب تک وہ مسلمان حکام کو جزیہ دیتے رہیں گے۔ وہ مسافر کو راستہ بتائیں گے اور اپنے پاس سے گزرنے والے مسلمان سپاہیوں کو قیام و طعام مہیا کریں گے۔ اگر انھوں نے دھوکا دینے کی کوشش کی تو ان کی حفاظت کی ذمہ داری ہم سے ساقط ہو جائے گی۔

ابن اشیر کہتے ہیں: رے اور دینور بھی حضرت حذیفہ کے ہاتھ فتح ہوئے۔ الجزیرہ کی فتح میں وہ شریک ہوئے۔

۲۱ھ: فتح نہاوند کے بعد حضرت حذیفہ بن یمان سرزمین دجلہ کے (tax collector) کے منصب پر لوٹ آئے۔

اہل آذربائیجان کی صلح اور عہد شکنی

۲۲ھ: فتح نہاوند کے بعد اہل آذربائیجان نے آٹھ لاکھ درہم سالانہ جزیہ کے عوض حضرت حذیفہ بن یمان کے ساتھ صلح کا معاہدہ کیا۔ حضرت عمر کی شہادت کے بعد انھوں نے جزیہ ادا کرنا چھوڑ دیا۔ ۲۴ھ میں خلیفہ سوم حضرت عثمان نے حضرت ولید بن عقبہ کو کوفہ کا حاکم مقرر کیا تو انھوں نے آذربائیجان اور آرمینیا پر پھر فوج کشی کی۔ نتیجے میں آذربائیجان کے باشندے صلح پر مجبور ہوئے اور آٹھ لاکھ سالانہ خراج دینے کے معاہدے کی تجدید کی۔ طبری کی روایت کے مطابق آذربائیجان جانے سے پہلے حضرت حذیفہ بن یمان رے کی مہم پر جا رہے تھے۔ اہل کوفہ کی کمان ان کے پاس تھی، انھیں اور حضرت سعید بن العاص کو حضرت عبدالرحمن بن ربیعہ کی مدد کے لیے باب بھیجا، وہاں سے دونوں آذربائیجان پہنچے۔ حضرت حبیب بن مسلمہ (حبیب الروم) باب کی حکمرانی چاہتے تھے۔ حضرت حذیفہ اور ان کے بعد آنے والوں نے انھیں اس منصب پر برقرار رکھا۔ ۲۴ھ میں حضرت ابو موسیٰ اشعری نے رے فتح کیا، جب یہاں کے لوگوں نے حضرت حذیفہ بن یمان کے ساتھ کیے ہوئے معاہدے کی خلاف ورزی کی۔

مدائن کی گورنری

حضرت حذیفہ حضرت عمر کی وفات تک مدائن کی گورنری پر فائز رہے۔ حضرت عمر نے ان کے پروانہ تقرری

میں لکھا: میں تمہارے پاس حذیفہ بن یمان کو بھیج رہا ہوں، اس آدمی کا عظیم الشان مرتبہ ہے۔ اس کی بات سنو اور مانو اور جو مانگے اسے دے دو۔ مدائن کے بڑے بڑے لوگ ان کے استقبال کو آئے، وہ ایک نجر (یا گدھے) پر پالان ڈالے، ٹانگیں ایک طرف لٹکائے ہوئے بیٹھے تھے۔ ایک ہاتھ میں روٹی اور دوسرے میں ہڈی (دوسری روایت: نمک کی ڈلی) تھی۔ لوگوں نے پوچھا: امیر کون ہیں؟ انھیں بتایا گیا: یہی ہیں۔ انھوں نے سلام کیا تو حضرت حذیفہ نے روٹی اور ہڈی ان میں نمایاں نظر آنے والے سردار کو تھادی۔ ان کی نگاہ دوسری طرف ہوئی تو اس سردار نے روٹی اور ہڈی یا ڈلی پھینک دی (یا اپنے خادم کو دے دی)۔ حضرت حذیفہ نے حضرت عمر کا پروانہ پڑھ کر سنایا تو انھوں نے پوچھا: آپ ہم سے کیا چاہتے ہیں؟ کہا: میں اپنا کھانا اور اپنے گدھے کی گھاس کا تقاضا کرتا ہوں۔ پھر کہا: میں تمہیں فتنوں کے مقامات سے دور رہنے کی تلقین کرتا ہوں۔ لوگوں نے پوچھا: وہ کون سے ہیں؟ کہا: امرائے دروازے، جو ان کے ہاں جاتا ہے، جھوٹی تعریفیں کرتا ہے۔ کچھ مدت گزری تو حضرت عمر نے انھیں مدینہ بلایا۔ ان کے پہنچنے کا وقت ہوا تو حضرت عمر ایک جگہ چھپ کر بیٹھ گئے۔ انھوں نے حضرت حذیفہ کو اسی حال میں دیکھا جس میں گئے تھے تو سامنے آئے، انھیں چمٹالیا اور کہا: تو میرا بھائی ہے اور میں تیرا بھائی ہوں۔

مدائن کی گورنری کے زمانہ میں حضرت حذیفہ نے ایک اہل کتاب خاتون سے نکاح کر لیا۔ اس پر حضرت عمر نے انھیں اس خاتون کو طلاق دینے کا حکم بھیجا۔ حضرت حذیفہ نے جواب تحریر کیا: میں اس وقت تک طلاق نہ دوں گا جب تک مجھ پر یہ واضح نہ کریں کہ آیا میرا عمل حلال تھا؟ اور آپ کس وجہ سے طلاق دینے کا حکم دے رہے ہیں؟ حضرت عمر نے لکھا: تمہارا نکاح حلال ہے، لیکن عجمی عورتوں میں اس قدر دل ربائی ہے کہ وہ تمہاری دوسری بیویوں پر غالب آجائیں گی۔ تب حضرت حذیفہ نے اس عورت کو طلاق دے دی اور جواب دیا: بات میری سمجھ میں آگئی ہے۔

حضرت حذیفہ نے نصیبین میں سکونت اختیار کی تو وہاں شادی کی۔

عہد عثمانی: معرکہ طبرستان

۳۰ھ میں حضرت سعید بن العاص کی سربراہی میں فوج خراسان کی طرف روانہ ہوئی۔ حضرت حذیفہ بن یمان، حضرت حسن، حضرت حسین، حضرت عبداللہ بن عباس، حضرت عبداللہ بن عمر، حضرت عبداللہ بن عمرو بن العاص اور حضرت عبداللہ بن زبیر اس معرکہ میں شامل ہوئے۔ حضرت عبداللہ بن عامر بصرہ سے چلے اور

حضرت سعید سے پہلے ابر شہر پہنچ گئے۔ حضرت سعید کو پتا چلا تو انھوں نے رخ بدل لیا، پہلے تو مس پہنچے جہاں کے باشندگان فتح نہاوند کے بعد حضرت حذیفہ بن یمان کے ہاتھ پہلے ہی صلح کا معاہدہ کر چکے تھے۔ ان کا اگلا پڑاؤ جرجان تھا، ان سے دولاکھ خراج سالانہ کا عہد نامہ لکھوانے کے بعد وہ طبرستان کے ساحلی شہر طمیسہ آئے۔ یہاں کے لوگ آمادہ بہ جنگ ہوئے تو حضرت سعید بن العاص نے کھڑے ہو کر پوچھا: کس نے رسول اللہ صلی اللہ علیہ وسلم کے ساتھ صلوة الخوف ادا کی ہے؟ حضرت حذیفہ بولے: میں نے۔ چنانچہ ان کے کہنے کے مطابق حضرت سعید نے ایک گروپ کو ایک رکعت پڑھائی اور دوسرے گروپ کو دوسری اور دونوں گروپوں نے رہ جانے والی رکعت ادا نہ کی۔ بعض لوگوں کا خیال ہے کہ دوسری رکعت بھی ادا کی گئی (ابوداؤد، رقم ۱۲۴۵- نسائی، رقم ۱۵۳۰- احمد، رقم ۲۳۳۸۹)۔ کچھ دیر قتال کے بعد اہل طمیسہ قلعہ بند ہوئے، پھر امان کی درخواست کی۔ حضرت سعید نے اس شرط پر امان دی کہ وہ ان کا ایک آدمی زندہ چھوڑ دیں گے۔ قلعے کا دروازہ کھلا تو حضرت سعید نے ایک شخص کے علاوہ سب کو موت کے گھاٹ اتار دیا اور مال و دولت پر قبضہ کر لیا۔

حضرت حذیفہ ہر جمعہ کو مدائن سے کوفہ آتے، ان کا گدھا صبح رفتار تھا۔

حضرت عثمان کے خلاف سازشیں

۳۴ھ کوفہ حضرت عثمان کے خلاف سازشوں کا مرکز بن گیا۔ یزید بن قیس نے مسجد کوفہ کو ٹھکانا بنا کر عبداللہ بن سبا کے ساتھیوں سے رابطے شروع کیے۔ حضرت عتقاء بن عمرو نے اسے مسجد سے نکالا تو اس نے گھر میں بیٹھے یہ سلسلہ جاری رکھا۔ جمعہ کے روز اشتر بن مالک مسجد کے دروازے پر کھڑا ہو گیا اور لوگوں کو حضرت عثمان کے مقرر کردہ گورنر حضرت سعید بن العاص کے خلاف اکسانے لگا۔ حضرت ابو مسعود انصاری اور حضرت حذیفہ بن یمان اس موقع پر موجود تھے۔ حضرت ابو مسعود نے حالات کی سنگینی کو دیکھ کر کہا: بخدا، لگتا ہے کہ بہت خون ریزی ہوگی۔ حضرت حذیفہ نے کہا: واللہ، اس واقعہ کے نتیجے میں ایک قطرہ خون نہ بہے گا (مسلم، رقم ۷۲۷۱- احمد، رقم ۲۳۳۸۸)۔ چنانچہ ایسا ہی ہوا، اشتر اور یزید کوفہ سے نکل کر جرمہ کے مقام پر رکے تو حضرت سعید ان سے ملے اور کہا: تمہیں کوئی مسئلہ تھا تو مجھ سے اور امیر المومنین عثمان سے رابطہ کرتے۔ پھر وہ مدینہ پہنچے اور حضرت عثمان کو بتایا کہ لوگ ابو موسیٰ اشعری کو گورنر دیکھنا چاہتے ہیں۔ حضرت عثمان نے فوراً انھیں ہٹا کر حضرت ابو موسیٰ کو گورنر بنادیا۔ انھوں نے حضرت حذیفہ کو جنگ باب میں شامل ہونے کا حکم دیا۔ حضرت حذیفہ نے باب کے مقام پر تین جنگیں لڑیں۔ تیسری جنگ کے موقع پر انھیں حضرت عثمان کی

شہادت کی خبر ملی۔ انھوں نے بددعا کی: اے اللہ، عثمان کے قاتلوں پر، ان سے جنگ کرنے والوں پر اور ان سے عداوت رکھنے والوں پر لعنت بھیج۔

نبی صلی اللہ علیہ وسلم سے ذاتی تعلق

حضرت حذیفہ بن یمان بتاتے ہیں: میں اور نبی صلی اللہ علیہ وسلم پیدل جا رہے تھے۔ آبادی کا کوڑا خانہ آیا تو آپ نے اس کی دیوار کے پیچھے کھڑے ہو کر پیشاب کیا اور مجھے پیچھے کھڑے رہ کر نگرانی کا حکم دیا۔ پھر پانی لانے کو کہا، اس سے وضو فرمایا اور موزوں پر مسح کیا (بخاری، رقم ۲۲۵۰۔ مسلم، رقم ۶۲۵۰۔ ابوداؤد، رقم ۲۳۰۳۔ ترمذی، رقم ۱۳۰۱۔ نسائی، رقم ۱۸۰۱۔ احمد، رقم ۲۳۲۴۸)۔

ایک صبح حضرت حذیفہ بن یمان کا سامنا نبی صلی اللہ علیہ وسلم سے اس حالت میں ہوا کہ وہ جنبی تھے۔ آپ ہر ملنے والے صحابی کو چھو کر دعا دیتے تھے، اس لیے انھوں نے رخ موڑا اور غسل کر کے آپ کی خدمت میں حاضر ہوئے، پھر بتایا کہ جنابت لاحق ہونے کی وجہ سے وہ ڈرتے تھے کہ کہیں آپ ان کو چھو نہ لیں۔ آپ نے فرمایا: مسلمان پلید نہیں ہوتا (مسلم، رقم ۸۲۵۰۔ ابوداؤد، رقم ۶۳۰۰۔ نسائی، رقم ۲۶۱۸۔ ابن ماجہ، رقم ۵۳۵۰۔ احمد، رقم ۲۳۴۱۶)۔

حضرت حذیفہ کہتے ہیں: نبی صلی اللہ علیہ وسلم نے میری پندلی کا پٹھا پکڑ کر فرمایا: تہ بند یہاں تک ہونا چاہیے، اگر تم تھار ا دل نہیں مانتا تو ذرا نیچے باندھ لو، دل پھر بھی نہ چاہے تو ٹخنوں سے نیچے باندھنے کا تمہیں حق نہیں (ترمذی، رقم ۱۷۸۳۔ نسائی، رقم ۵۳۳۱۔ ابن ماجہ، رقم ۳۵۷۲۔ احمد، رقم ۲۳۲۴۳)۔

نبی صلی اللہ علیہ وسلم کی تنبیہ

حضرت حذیفہ بن یمان بیان کرتے ہیں: ہم رسول اللہ صلی اللہ علیہ وسلم کے پاس تھے کہ فرمایا: گنو کتنے آدمی اسلام کے قائل ہیں۔ ہم نے کہا: کیا آپ دشمنوں کی طرف سے ہم پر کوئی آفت آنے کا خدشہ رکھتے ہیں؟ ہم چھ سے سات سو (مسلم، بخاری: پندرہ سو) تک ہیں۔ فرمایا: تمہیں کیا معلوم، کسی مصیبت میں نہ پڑ جاؤ۔ حضرت حذیفہ کہتے ہیں: ایسا ہی ہوا، ہم پر ایسی آزمائش آئی کہ ہم میں سے کچھ لوگ نماز بھی چھپ چھپ کر پڑھنے لگے (بخاری، رقم ۳۰۶۰۔ مسلم، رقم ۳۷۷۰۔ ابن ماجہ، رقم ۴۰۲۹۔ احمد، رقم ۲۳۲۵۹)۔ نووی کہتے ہیں: چھ سات سو والی روایت میں مدینہ شہر کے مرد مراد ہیں اور مضافات کے مردوں کو شامل کر کے یہ تعداد پندرہ سو

ہو جاتی ہے۔ شارحین مسلم کا خیال ہے کہ نبی صلی اللہ علیہ وسلم نے جنگ خندق یا غزوہ حدیبیہ کے موقع پر یہ ارشاد فرمایا۔ صحابہ کو آپ کی وفات کے بعد عہد عثمانی میں ظاہر ہونے والے فتنوں میں یہ آزمائش پیش آئی جب لوگ اس لیے چھپنے لگے تھے کہ انھیں بھی جنگ و جدال میں گھسیٹ نہ لیا جائے۔ شہیر احمد عثمانی کہتے ہیں: حجاج بن یوسف کے دور میں یہ آزمائش شدید تر تھی، جب حضرت حذیفہ وفات پا چکے تھے۔

نفاق اور منافقین

ایک شخص نے حضرت حذیفہ سے سوال کیا کہ نفاق کیا ہے؟ تو جواب دیا: یہ کہ تو اسلام کی باتیں کرے اور اس پر عمل نہ کرے۔

حضرت حذیفہ کہتے ہیں: مجھے نہیں معلوم، میرے ساتھیوں کو بھول گیا ہے یا وہ اس کا اظہار نہیں کرتے۔ رسول اللہ صلی اللہ علیہ وسلم کے زمانے سے لے کر دنیا ختم ہونے تک کے تین سو فتنہ گر لیڈروں میں کوئی ایسا نہیں کہ آپ نے اس کا نام، ولدیت اور قوم بیان نہ کی ہو (ابوداؤد، رقم ۴۲۴۳)۔

جنگ تبوک میں منافقین کی کارروائی کے بعد نبی صلی اللہ علیہ وسلم نے حضرت حذیفہ سے پوچھا: کیا تم نے منافقین کو یا ان میں سے کسی کو پہچانا؟ حضرت حذیفہ نے کہا: میں نے فلاں فلاں کی سواری پہچان لی۔ رات کی تاریکی تھی، میں ان پر حملہ آور ہوا تو وہ نقاب اوڑھے ہوئے تھے، اس وجہ سے پہچانے نہ جاسکے۔ آپ نے حضرت حذیفہ کو ان بارہ یا چودہ آدمیوں کے نام بتادیے اور صیغہ راز میں رکھنے کا حکم دیا۔ حضرت حذیفہ کے اس مشورے پر کہ انھیں قتل کرا دیا جائے۔ آپ نے فرمایا: میں نہیں چاہتا کہ لوگ کہیں کہ محمد اپنے ساتھیوں کو مروا دیتے ہیں (احمد، رقم ۲۳۶۸۲)۔ ابن اسحاق کہتے ہیں: آپ نے حضرت حذیفہ کو بھیج کر ان سب کو بلایا اور ان کی سازش سے آگاہ کیا۔ آپ نے صحابہ کی اس تجویز سے اتفاق نہ کیا کہ ان کے قبائل کو ان کا سر قلم کر کے پیش کرنے کی ذمہ داری سونپی جائے۔ آپ نے بد دعا فرمائی: اللہ ان کو دیبلہ (لفظی معنی: مصیبت، پیٹ کی بیماری، پھوڑا) کی مار پڑے۔ صحابہ نے پوچھا: یا رسول اللہ، یہ دیبلہ کیا ہے؟ فرمایا: آگ کا شعلہ ہے جو ہر منافق کے دل کی رگ پر لگے گا اور اسے ہلاک کر دے گا۔ دوسری روایت میں ہے کہ یہ بارہ منافق جنت میں ہر گز داخل نہ ہوں گے، حتیٰ کہ اونٹ سوئی کے ناکے سے گزر جائے، آٹھ کے شر سے تم مسلمانوں کو دیبلہ بچا دے گا، یہ آگ کا چراغ (سگلتا ہوا پھوڑا) ہو گا جو ان کے کندھوں سے نمودار ہو گا اور چھاتیوں توڑ کر باہر نکل آئے گا (مسلم، رقم ۷۱۳)۔

گھاٹی کے منافقین

زبیر بن بکار نے تبوک کی گھاٹی میں سازش کرنے والے منافقین کے نام اس طرح گنوائے: (۱) معتب بن قثیر، غزوہ احد کے موقع پر اس نے کہا تھا: 'لَوْ كَانَ لَنَا مِنَ الْأَمْرِ شَيْءٌ مَا قُتِلْنَا هَهُنَا'، 'اگر معاملہ ہمارے ہاتھ میں کچھ بھی ہوتا تو یہاں نہ مارے جاتے' (آل عمران ۳: ۱۵۴)۔ (۲) ودیعہ بن ثابت، جو اپنی مجلسوں میں اللہ و رسول کا مذاق اڑاتا تھا، اس کی باز پرس کی گئی تو کہا: 'إِنَّمَا كُنَّا نَحْوُضُ وَنَلْعَبُ'، 'ہم تو ہنسی مذاق اور دل لگی کر رہے تھے' (التوبہ ۹: ۶۵)۔ (۳) جد بن عبد اللہ، اس کے بارے میں جبریل علیہ السلام نے نبی صلی اللہ علیہ وسلم سے کہا تھا: یہ شیطان کی آنکھوں سے دیکھتا ہے اور اس کا کلیجہ گدھے کا ہے، منافقین کو آپ کی باتیں بتاتا ہے۔ (۴) حارث بن یزید، وہ شخص تھا جس نے تبوک سے واپسی پر راہ میں آنے والی وادی مشفق میں قطرہ قطرہ کر کے ٹپکنے والے چشمے و شل کی طرف لپک کر پانی پی لیا جسے چھونے سے بھی رسول اللہ صلی اللہ علیہ وسلم نے منع فرمایا تھا۔ آپ پہنچے تو پانی خشک ہو چکا تھا، آپ نے منبع پر اپنا دست مبارک رکھا تو پانی پھر جاری ہو گیا۔ (۵) اوس بن قیظی منافقین کے اس گروہ سے تعلق رکھتا تھا جس نے جنگ خندق کے موقع پر بہانہ سازی کر کے راہ فرار اختیار کی: 'وَدَسْتَاذُنُ فَرِيقٍ مِّنْهُمْ التَّيَّيُّ يَقُولُونَ إِنَّ بُيُوتَنَا عَوْرَةٌ وَمَا هِيَ بِعَوْرَةٍ إِنْ يُرِيدُونَ إِلَّا فِرَارًا'، 'ان منافقوں کا ایک گروہ نبی صلی اللہ علیہ وسلم سے یہ کہہ کر اجازت طلب کرتا رہا کہ ہمارے گھر غیر محفوظ ہیں۔ ان کے گھر چنداں خطرے میں نہ تھے، یہ تو (محاذ جنگ سے) فرار حاصل کرنا چاہتے تھے' (الاحزاب ۳۳: ۱۳)۔ (۶) جلاس بن سوید، یہ بعد میں نفاق سے تائب ہوا۔ (۷) سعد بن زرارہ، یہ رسول اللہ صلی اللہ علیہ وسلم کے خلاف نفرت پھیلاتا تھا، حالاں کہ عمر میں سب منافقین سے چھوٹا تھا۔ (۸) قیس بن قمد۔ (۹) سوید۔ (۱۰) داعس، ان دونوں نے جنگ تبوک کے موقع پر عبد اللہ بن ابی کو وسائل فراہم کیے تاکہ وہ لوگوں کو جنگ میں حصہ لینے سے روکے۔ (۱۱) قیس بن عمرو۔ (۱۲) زید بن لصیت، یہ دونوں بنو قینقاع سے تعلق رکھتے تھے، اصل میں یہودی تھے، لیکن اسلام کا دکھاوا کرتے رہے۔ (۱۳) سلامہ بن حمام بھی بنو قینقاع سے تھا (المعجم الکبیر، طبرانی، رقم ۳۰۱)۔

ابن اسحاق کی روایت کے مطابق گھاٹی کے منافقوں کے نام یہ ہیں: عبد اللہ بن ابی، سعد بن ابی سرح، ابو حاضر اعرابی، عامر، ابو عامر، جلاس بن سوید، مجمع بن جاریہ، فلیح تمیمی، حصین بن نمیر، طعمہ بن امیرق، عبد اللہ بن عیینہ اور مرہ بن ربیع۔ ان میں سے عبد اللہ بن ابی نے تبوک کا رخ ہی نہیں کیا (دلائل النبوة، بیہقی ۲۵۸/۵)۔

نفاق اور حضرت عمر

حضرت عمر نے حضرت حذیفہ کو قسم دے کر پوچھا کہ میرا نام ان منافقین میں تو شامل نہیں جن کی خبر رسول اللہ صلی اللہ علیہ وسلم نے تمہیں دی؟ حضرت حذیفہ نے بتایا کہ نہیں، ساتھ کہا کہ میں آپ کے بعد کسی کو بری قرار نہ دوں گا تا کہ نبی صلی اللہ علیہ وسلم کا راز فاش کرنے والا نہ بن جاؤں۔ حضرت عمر نے یہ بھی پوچھا: کیا میرے اعمال میں سے کوئی منافق ہے؟ حضرت حذیفہ نے کہا: ہاں ایک ہے، لیکن نام نہ بتایا۔ کچھ دنوں کے بعد حضرت عمر نے اس عامل کو معزول کر دیا، گویا انھیں پتا چل گیا تھا۔ حضرت عمر کا طریقہ تھا کہ جب کوئی میت جنازے کے لیے لائی جاتی تو دیکھتے کہ حضرت حذیفہ موجود ہیں، اگر وہ ہوتے تو جنازہ پڑھادیتے اور اگر حضرت حذیفہ نہ ہوتے تو وہ نماز جنازہ میں شامل نہ ہوتے۔

[باقی]

